

प्रकाशनार्थ / प्रसारणार्थ

मढौरा डीजल रेल इंजन कारखाना का प्रधानमंत्री

करेंगे शीघ्र उद्घाटन— उपमुख्यमंत्री

पटना 18.01.2019

जीई (G E) कम्पनी और रेलवे की संयुक्त साझेदारी में 700 करोड़ की लागत से 200 एकड़ में बन कर तैयार मढौरा (सारण) स्थित डीजल लोकोमोटिव फैक्ट्री का प्रधानमंत्री नरेन्द्र मोदी शीघ्र ही औपचारिक उद्घाटन करेंगे। जीई ट्रांसपोर्टेशन के एम डी संदीप सिलोट ने उपमुख्यमंत्री सुशील कुमार मोदी से मिल कर जानकारी दी कि प्रतिवर्ष 120 डीजल लोकोमोटिव इंजन की उत्पादन क्षमता वाले इस फैक्ट्री में सितम्बर 2018 से उत्पादन प्रारंभ हो गया है। आगामी 10 साल में 18 हजार करोड़ की कीमत का 1 हजार डीजल इंजन भारतीय रेलवे को आपूर्ति करने का लक्ष्य है।

श्री मोदी ने बताया कि यूपीए के 10 वर्षों के शासनकाल में केवल घोषणाएं की गयी, मगर 2014 में नरेन्द्र मोदी की सरकार बनने के बाद मढौरा डीजल और मधेपुरा इलेक्ट्रीक लोकोमोटिव कारखाने का टेंडर निकाल कर रिकार्ड 3 साल में न केवल सारी औपचारिकताएं पूरी की गयी बल्कि निर्माण कार्य पूरा कर उत्पादन भी प्रारंभ कर दिया गया।

मढौरा डीजल लोकोमोटिव फैक्ट्री के निर्माण के लिए जीई कम्पनी और भारतीय रेलवे के बीच 30 नवम्बर, 2015 को 74 और 26 प्रतिशत संयुक्त साझेदारी में समझौता हुआ और 3 साल के रिकार्ड समय में निर्माण कार्य पूरा कर सितम्बर, 2018 से उत्पादन प्रारंभ हो गया।

उन्होंने बताया कि इस फैक्ट्री में प्रत्यक्ष और अप्रत्यक्ष तौर पर 5 हजार से ज्यादा लोगों को रोजगार मिला है जिनमें 200 से ज्यादा बिहार के पॉलिटेक्नीक कॉलेजों से उत्तीर्ण छात्र व छात्राओं को यूनियर इंजीनियर के तौर पर नियोजन का अवसर दिया गया है।